



## QORTI TAL-APPELL

### IMHALLFIN

**ONOR. IMHALLEF ROBERT G. MANGION**  
(Aġent President)  
**ONOR. IMHALLEF GIOVANNI GRIXTI**  
**ONOR. IMHALLEF IAN SPITERI BAILEY**

**Seduta ta' nhar l-Erbgħa, 17 ta' Jannar, 2024.**

**Numru 4**

**Rikors numru 967/23/1 CFS**

Fl-atti tal-Mandat ta' sekwestru eżekuttiv numru 1580/2023  
fl-ismijiet:

**Jasmin Buchegger debitament rappreżentata mill-mandatarja  
specjali tagħha l-Avv. Sarah Sultana**

v.

**Rabbit Entertainment Limited (C-66436)**

**II-Qorti:**

1. Dan huwa appell imressaq mill-eżekutanta Jasmin Buchegger minn provvediment tal-25 ta' Settembru 2023 mogħti mill-Prim'Awla tal-Qorti Ċivili fuq talba tal-eżekutata Rabbit Entertainment Ltd li permezz

tiegħu u għar-raġunijiet hemm imfissra, laqgħet it-talba tal-eżekutata sabiex tħassar il-mandat eżekkutiv fuq imsemmi.

## II-Fatti

2. **Il-fatti rilevanti fil-qosor huma s-segwenti.**
3. Permezz ta' rikors intavolat fid-19 ta' Ġunju, 2023 **I-appellanti Jasmin Buchegger rappreżentata mill-mandatarja speċjali tagħha I-Av. Dr. Sarah Sultana [I-Appellanti]**, talbet lill-Prim'Awla tal-Qorti Ċivili sabiex toħroġ mandat ta' sekwestru eżekkutiv kontra **s-soċjetà appellata Rabbit Entertainment Limited [I-Appellata jew is-Soċjetà Appellata]** fejn bħala titolu eżekkutiv invokat sentenza mogħtija minn qorti ġewwa I-Awstrija fit-3 ta' Ġunju, 2022. Mar-rikors għall-ħruġ tal-mandat ta' sekwestru eżekkutiv I-appellanti annettiet kopji awtentikati tas-sentenza msemmija, kif ukoll ic-Čertifikat Annex 1 maħruġ mill-Qorti Awstrijaka *ai termini tal-Artikolu 53 tar-Regolament Ewropew numru 1215/2012 (Brussels I Recast)*.
4. Permezz ta' digriet mogħti fid-19 ta' Lulju, 2023 il-Prim'Awla tal-Qorti Ċivili čaħdet it-talba għall-ħruġ ta' mandat ta' sekwestru eżekkutiv għar-raġunijiet hemm mogħtija b'applikazzjoni tal-Artikolu 56A tal-Kapitolo 583 promulgat fis-16 ta' Ġunju, 2023 li jipprovd illi:

“Minkejja kwalunkwe dispožizzjoni tal-Kodiċi ta’ Organizzazzjoni u Proċedura Ċivili u ta’ kull liġi oħra, bħala prinċipju ta’ ordni pubblika:

(a) I-ebda azzjoni ma tista’ tingieb fil-konfront ta’ detentur ta’ licenzja u, jew ufficjali u, jew persuni rilevanti, preżenti jew passati, ta’ detentur ta’ licenzja fir-rigward ta’ materji relatati mal-provvista ta’ servizz tal-logħob, jew fil-konfront ta’ ġugatur għax irċieva tali servizz tal-logħob, jekk dik l-azzjoni:

(i) tikkonfliġgi ma’, jew timmina, il-legalità tal-provvista ta’ servizzi tal-logħob ġewwa jew minn Malta permezz ta’ licenzja maħruġa mill-Awtorită, jew il-legalità ta’ kwalunkwe obbligu legali jew naturali li jirriżulta mill-provvista ta’ tali servizztal-logħob; u

(ii) (ii) tirrigwarda attivită awtorizzata li hija leġittima fit-termini tal-Att u strumenti regolatorji oħra; u

(b) il-Qorti għandha tirrifjuta r-rikonoxximent u, jew I-infurzar ġewwa Malta ta’ kwalunkwe sentenza u, jew deċiżjoni barranija mogħtija fir-rigward ta’ azzjoni tat-tip imsemmi fis-subartikolu (a).<sup>1”</sup>

5. Fil-21 ta’ Awwissu, 2023 I-appellanti ppreżentat rikors ieħor għall-ħruġ ta’ mandat ta’ sekwestru eżekuttiv. Din id-darba t-talba ġiet milquġħha u b’digriet tat-22 ta’ Awwissu, 2023 il-Qorti Ċivili Prim’Awla ordnat il-ħruġ ta’ mandat ta’ sekwestru eżekuttiv kontra I-appellata.

6. B’rikors tad-29 ta’ Awwissu, 2023 is-soċjetà appellata talbet lill-Ewwel Qorti sabiex *ai termini tal-Artikolu 281 tal-Kap 12 tal-Ligijiet ta’ Malta tħassar I-imsemmi att eżekuttiv u dan għas-segwenti raġunijiet:-*

i. Illi I-Ewwel Qorti diversament presjeduta kienet digħi  
preċedentement ċaħdet talba tal-istess appellanti kontra I-istess

---

<sup>1</sup> Miżjud bl-Att XX1 tal-2023.

soċjetà appellata għall-ħruġ ta' mandat ta' sekwestru eżekkutiv identiku msejjes fuq l-istess titolu eżekkutiv u ċjoè s-sentenza tal-Qorti Awstrijaka.

ii. Illi d-deċiżjoni taċ-ċaħda tar-rikors għall-ħruġ tal-mandat eżekkutiv hija waħda *res judicata*.

iii. Illi r-rikors tal-appellanti huwa abbuż tal-proċedura ġudizzjarja u forma ta' *forum shopping*.

iv. Illi l-aġir tal-appellanti jimmina č-ċertezza legali peress li issa l-istess Qorti għandha żewġ deċiżjonijiet li huma konfliġġenti.

7. B'digriet tal-31 ta' Awwissu, 2023 l-Ewwel Qorti ordnat in-notifika tar-rikors lill-kontro parti bi dritt ta' risposta fi żmien għaxart ijiem, u appuntat ir-rikors għas-smiġħ għad-19 ta' Settembru, 2023.

8. B'risona tal-14 ta' Settembru, 2023 l-appellanti opponiet it-talba għat-ħassir tal-mandat ta' sekwestru eżekkutiv għal diversi raġunijiet fosthom:

- illi l-mandat ta' sekwestru eżekkutiv impunjat kien iħares dak kollu li tipprovd i-l-iġi għas-siwi tiegħu *ai termini* tal-Artikolu 376 (2) tal-

Kap. 12 u li ma għandu l-ebda difett fil-forma tiegħi, u li nħareġ fit-termini tar-Regolament 1215/2012 b'applikazzjoni ta' Artikolu 825A tal-

Kap 12;

- Illi l-mandat impunjat huwa munit bid-dokumentazzjoni kollha b'konferma tat-titolu eżekuttiv vantat mill-appellanti nkluż iċ-ċertifikat tal-ordni ta' infurzar *ai termini* tal-Artikolu 53 tar-Regolamenti Ewropew numru 1215/2012;
- Illi kien hemm rikorsi oħra għall-ħruġ ta' mandati eżekuttivi fuq mertu simili li wkoll ġew akkordati;
- Illi l-appellanti tqis illi ċ-ċaħda tar-rikors preċedenti tagħha għall-ħruġ ta' mandat ta' sekwestru eżekuttiv kienet vizzjata għaliex ħolqot anomalija peress li filwaqt li l-appellanti għanda titolu eżekuttiv in forza tar-regolament Ewropew hija spicċat bit-talba tagħha għall-ħruġ ta' mandat eżekuttiv miċħud.
- Illi l-liġi Ewropea senjatament Regolament EU nru. 1215/2012 li bis-saħħha tiegħi ntalab il-ħruġ tal-mandati eżekuttivi hija liġi suprema għal-liġijiet nazzjonali ta' kull stat membru u għaldaqstant dan il-principju ta' supremazija jfisser illi jekk liġi nazzjonali bħal Artikolu 56A tal-Kap. 583 tmur kontra l-liġi Ewropea, hija l-liġi Ewropea li għandha

tapplika u mhux dik nazzjonali. Tqis l-appellanti illi fejn li ġi nazzjonali tmur kontra li ġi Ewropea, il-Qrati għandhom jiskartaw tali li ġi nazzjonali.

- Illi kien għalhekk li l-appellanti kellha tagħmel talba oħra mill-ġdid għall-ħruġ ta' mandat ta' sekwestru eżekuttiv.
- Illi ma hemm xejn fil-li ġi proċedurali illi jipprobixxi li talba għall-ħruġ ta' mandat eżekuttiv li tiġi miċħuda terġa' tiġi riproposta.
- Illi skont il-ġurisprudenza tal-Qorti tal-Ġustizzja Ewropea, fejn li ġi nazzjonali tmur kontra li ġi Ewropea, il-qrati nazzjonali għandhom jiskartaw il-li ġi nazzjonali;
- Illi l-Att XXI tal-2023, li fis-16 ta' Ġunju, 2023 dañħal Artikolu 56A fil-Kap. 583 (l-Att dwar il-Logħob), imur kontra l-li ġi Ewropea meta jistabbilixxi illi l-għajnej hija kwistjoni ta' strateġija pubblika u li jistultifika d-dritt awtomatiku tal-appellant li jenforza hawn Malta titolu eżekuttiv ottenut fi Stat Membru ieħor.
- Illi għalhekk il-Qorti għandha tikkunsidra Artikolu 56A tal-Kap. 583 bħala bla effett.

9. Fis-seduta tal-25 ta' Settembru, 2023 l-Ewwel Qorti semgħat it-trattazzjoni tal-avukati tal-partijiet u ppronunzjat id-digriet finali.

10. Id-digriet finali tal-Ewwel Qorti kien jaqra kif ġej:

"Tqis li fic-cirkostanzi partikolari ta' dan il-kaz Jasmin Buchegger ma setghetx titlob illi jinhareg il-mandat ta' sekwestru ezekuttiv 1580/2023 quddiem Imhallef iehor, wara li talba identika kienet diga' giet michuda minn Imhallef differenti fl-atti tal-mandat ta' sekwestru ezekuttiv 829/2023. Kif inghad fid-digriet Michael Tober v. LeoVegas Gambling p.l.c. moghti mill-Imhallef Giannino Caruana Demajo fit-13 ta' Settembru, 2023, il-korrettezza kienet titlob illi, qabel ma titlob il-hrug tal-mandat li dwaru sar dan ir-rikors, Jasmin Buchegger kellha tħarraf lill-qorti li quddiemha saret it-tieni talba ghall-hrug tal-mandat, illi l-ewwel talba ghall-hrug ta' dak il-mandat kienet giet michuda.

Tqis li m'hemm xejn irregolari jekk talba ghall-hrug ta' mandat esekuttiv terga' tigi proposta mill-gdid, jekk kemm-il darba r-ragunijiet tac-caħda jkunu saru minhabba nuqqasijiet fil-forma tal-ewwel talba u fit-tieni talba ghall-hrug tal-mandat ikunu tneħħew jew gew imsewwija dawk in-nuqqasijiet. Mill-banda l-ohra huwa irregolari li wieħed jerga' jipproponi talba gdida ghall-hrug ta' mandat ezekuttiv, jekk l-ewwel talba tkun giet michuda minhabba ragunijiet sostantivi bhalma gara f'dan ilkaz, fejn it-talba ghall-hrug tal-mandat ta' sekwestru 829/2023 giet michuda minhabba li din il-qorti, b'Imhallef differenti, iddikjarat b'digriet tat-8 ta' Awwissu, 2023, li ma setghetx tilqa' t-talba ghall-hrug tal-mandat fid-dawl dak li jghid l-artikolu 56A tal-Kap 583 tal-Ligijiet ta' Malta.

Tqis li jekk Jasmin Buchegger ma kinitx qieghda taqbel ma' dak id-digriet tat-8 ta' Awwissu, 2023, hija messha bdiet proceduri biex jithassar jew jinbidel dak id-digriet u mhux terga' tiproponi talba ohra ghall-hrug ta' mandat ta' sekwestru ezekuttiv.

Tqis li minhabba l-mod hazin ta' kif imxiet Jasmin Buchegger, illum għandha sitwazzjoni fejn hemm fis-sehh zewg digrieti validi li huma kunfliggenti ma' xulxin.

Tqis li ghalkemm Jasmin Buchegger għandha ragun tħid li digriet ta' caħda ghall-hrug ta' mandat ta' sekwestru ezekuttiv ma johloqx gudikat bejn il-partijiet, madankollu dan ma jbiddilx il-fatt li ddigriet tat-8 ta' Awwissu, 2023 moghti mill-Imhallef Francesco Depasquale fejn inghad li l-mandat ta' sekwestru ezekuttiv ma jistax jinhareg baqa' ma thassarx ghaliex Jasmin Buchegger qatt ma talbet għar-revoka tieghu.

Tqis li f'qaghda bhal din Jasmin Buchegger ma setghetx tiproponi talba gdida ghall-hrug ta' mandat ta' sekwestru ezekuttiv minghajr ma ghallinqas tgharraf lill-qorti bid-digriet precedenti tac-cahda u minghajr ma l-ewwel titlob ghat-thassir tad-digriet tat-8 ta' Awwissu, 2023.

Tqis li Jasmin Buchegger kellha minflok titlob li jithassar id-digriet tat-8 ta' Awwissu, 2023 u dan billi tfitdex rimedju taht l-artikolu 36(2) tar-Regolament (UE) 1215/2012 biex jigi ddikjarat permezz ta' decizjoni tal-qorti, li m'hemm l-ebda raguni ghar-rifjut ta' rikonoxximent kif imsemmi fl-artikolu 45 tal-istess Regolament.

Għalhekk il-Qorti qieghda tilqa' t-talba għat-thassir tal-mandat ta' sekwestru 1580/2023 ghaliex huwa kontradittorju mad-digriet precedenti tat-8 ta' Awwissu, 2023 moghti fl-atti tal-mandat ta' sekwestru 829/2023 u tordna l-hrug tal-kontromandat relativ, bla hsara għal kull jedd ta' Jasmin Buchegger li timxi korrettamente kif trid il-ligi.

L-ispejjez ta' dawn il-proceduri jithallsu minn Jasmin Buchegger jew mill-avukata Sarah Sultana skont l-Artikolu 1005 tal-Kodici ta' Organizzjoni u Procedura Civili.

11. B'rikors tal-appell intavolat fit-2 ta' Ottubru, 2023 l-appellant, għar-raġunijiet hemm mogħtija, qed titlob lil din il-Qorti, "tirrevoka u tħassar id-digriet tal-Ewwel Onorabbi Qorti tal-25 ta' Settembru, 2023 mogħti fir-rikors numru 967/2023 fl-ismijiet premessi li bih irrevokat il-mandat ta' sekwestru eżekkutti numru 1580/2023, billi tiddikjara illi ma jissussistux ir-rekwiżi mitluba mill-Artikolu 281 tal-Kap 12 tal-Liġijiet ta' Malta għar-revoka tal-mandat ta' sekwestru 1580/2023 u konsegwentement tiċħad it-talba għar-revoka tal-mandat tas-soċjetà appellata...."

12. L-appellata ma ppreżentatx risposta.

13. B'digriet tal-5 ta' Ottubru, 2023 din il-Qorti diversament komposta appuntat l-appell għas-smiġħ għas-17 ta' Ottubru, 2023.

14. Fis-smigħi tas-17 ta' Ottubru, 2023 il-Prim Imħallef u ż-żewġ Imħallfin li kienu jikkomponu din il-Qorti astjenew għar-raġunijiet kif jirriżultaw fil-verbal relattiv u bi qbil mal-avukati tal-partijiet il-President tal-Qorti innomina lill-Imħallfin li issa jikkomponu din il-Qorti sabiex ikomplu jisimgħu dan I-appell.

15. Fis-17 ta' Ottubru, 2023 I-appellanti talbet lil din il-Qorti tagħmel rinvju lill-Qorti tal-Ġustizzja tal-Unjoni Ewropea, talba li ġiet michuda b'digriet tad-9 ta' Jannar, 2024 għar-raġunijiet hemm mogħtija.

16. Fis-smigħi tad-9 ta' Jannar, 2024 ġie trattat I-appell li tkallha għal-lum għas-sentenza.

17. Rat I-atti kollha.

Ikkunsidrat;

**Konsiderazzjonijiet.**

18. Permezz tal-ewwel aggravju tagħha I-appellanti tgħid illi I-Ewwel Qorti rrevokat il-mandat għal raġunijiet li ma tresssqux fir-rikors revoka ppreżentat mill-appellata. Tgħid illi skont Artikolu 281 (1) tal-Kap. 12 min

iressaq rikors għar-revoka ta' mandat eżekuttiv għandu jressaq iss-sottomissjonijiet kollha tiegħu f'dak ir-rikors. Tgħid illi r-rikors revoka kien unikament motivat mill-premessa illi d-digriet taċ-ċaħda kien finali u definitiv, u li kien jorbot lill-appellanti u jipprekludiha milli tintavola talba ġdida għall-ħruġ ta' mandat eżekuttiv. Tgħid illi fir-rikors revoka mkien ma jingħad illi l-appellanti kellha qabel xejn tfitħex li d-digriet taċ-ċaħda jiġi revokat. Tgħid li I-Ewwel Qorti għamlet apprezzament żabaljat tal-liġi Ewropea u tar-Regolament UE 1215/2012 meta ppronunzjat ruħha rigward ir-rimedju taħt l-Artikolu 36 (2) tal-istess regolament. Tgħid illi bir-rikors għall-ħruġ ta' mandat eżekuttiv l-appellanti ma kintix qed titlob ir-rikonoxximent tas-sentenzi esteri, iżda tat-bidu għall-eżekuzzjoni f'Malta tas-sentenzi ta' stat membru ieħor. Illi I-Ewwel Qorti qatt ma setgħat tasal għall-konklużżjoni illi r-rimedju biex jitħassar id-digriet tat-8 ta' Awwissu, 2023 li ċaħad l-eżekuzzjoni kien li ssir azzjoni mill-esponenti taħt Artikolu 36 (2) tar-Regolament EU 1215/2012. Iżżejjid tgħid illi l-kreditur m'għandu l-ebda rimedju meta rinfacċċejat b'ċaħda tar-rikors għall-ħruġ ta' mandat eżekuttiv.

19. Eżaminat ir-rikors revoka u d-digriet appellat, il-Qorti tqis dan l-aggravju bħala infondat. Id-digriet appellat huwa msejjes fuq il-konsiderazzjonijiet segwenti: (i) is-sekwestranti, rinfacċċjata biċ-ċaħda tat-talba tagħha, kellha qabel xejn tirrikorri għall-azzjoni sabiex id-digriet taċ-ċaħda jiġi revokat u mhux tipproċedi billi tressaq talba oħra simili bħal dik

miċħuda. Jingħad hekk fid-digriet “Tqis illi jekk Jasmin Buchegger ma kinitx qieghda taqbel ma’ dak id-digriet tat-8 ta’ Awwissu, 2023, hija messha bdiet proċeduri biex jithassar jew jinbidel dak id-digriet u mhux terga’ tiproponi talba ohra ghall-hrug ta’ mandat ta’ sekwestru eżekuttiv”; u (ii) illi l-aġir tas-sekwestranti jikkostitwixxi *forum shopping* fuq l-istess fatti bil-konsegwenza ta’ provvedimenti konfliġġenti fuq l-istess talbiet. Huwa minnu illi fid-digriet appellat jingħad aktar ‘I isfel, illi kien miftuh għall-appellanti kien hemm il-proċedura kontemplata fl-Artikolu 36 (2) tar-Regolament EU 1215/2012, però fl-istess ħin l-Ewwel Qorti kkwalifikat dik il-proċedura fejn jintalab li ma hemmx raġuni għar-rifjut tar-rikonoxximent u mhux sabiex id-digriet taċ-ċaħda jiġi revokat. It-tieni waħda ma teskludiex l-ewwel azzjoni msemmija mill-Ewwel Qorti.

20. Għaldaqstant tiċħad l-ewwel aggravju.

21. Permezz tat-tieni aggravju l-appellanti tirreferi għall-konsiderazzjoni tal-Ewwel Qorti illi l-korrettezza kienet titlob illi qabel ma titlob il-ħruġ tal-mandat is-sekwestranti kellha tgħarraf lill-qorti illi ġia kienet għamlet talba identika li kienet ġiet riġettata, u tgħid illi l-Ewwel Qorti naqset milli tindika d-dispost tal-liġi li kien jimponi fuqha dak l-obbligu. Tilmenta illi l-Ewwel Qorti ma għamlet l-ebda konsiderazzjoni illi d-digreti taċ-ċaħda ma humiex finali u definitivi. Tgħid illi l-uniċi rekwiżiжи rikjesti taħt piena ta’ nullità huma dawk elenkat fl-Artikolu 376 tal-Kap.

12. Tgħid illi hija ottemperat ruħha sew mar-rekwiżkiti *ai termini* tal-Artikolu 376 kif ukoll ma' dawk *ai termini* tal-Artikolu 375 u li għalhekk l-Ewwel Qorti għamlet apprezzament żbaljat tal-liġi.

22. Huwa minnu li d-digriet taċ-ċaħda ma jikkostitwixxiex ġudikat. Però huwa daqstant ieħor minnu illi proprju għaliex ma hux ġudikat huwa miftuħ għall-appellanti r-rimedju illi tattakka d-digriet taċ-ċaħda u mhux li tittenta tottjeni, kif irnexxielha għall-perijodu qasir, digriet dijametrikament oppost u f'kontradizzjoni ma' digriet ieħor preċedenti dwar l-istess talba msejsa fuq premessi u fatti identiči.

23. Fi kwalunkwe kaž, il-konsiderazzjoni tal-Ewwel Qorti fl-akkoljiment tat-talba għar-revoka tal-mandat eżekuttiv kienet illi l-appellanti kellha, qabel titlob mill-ġdid il-ħruġ tal-mandat eżekuttiv, tistitwixxi proċedura *ad hoc* sabiex tottjeni t-thassir tad-digriet li permezz tiegħu t-talba għall-ħruġ tal-mandat eżekuttiv ġiet rigettata. Il-konsiderazzjoni tal-Ewwel Qorti dwar x'qieset li ma kienx korrett fl-aġir tal-appellanti saret fl-isfond tal-konsiderazzjoni primarja illi ma kienx aċċettabbli għall-qorti li jsiru talbiet identiči fuq l-istess fatti li jwasslu għall-provvedimenti ġudizzjarji konfliġġenti fuq l-istess talbiet.

24. Din il-Qorti taqbel perfettament mar-raġunament tal-Ewwel Qorti fir-rigward. Bil-maqlub ta' dak sottomess mill-appellant, iċ-ċertezza tad-

dritt trid illi għandu sa fejn possibbli jiġu evitati provvedimenti ġudizzjarji fuq l-istess talbiet u fuq l-istess fatti li jkunu konfliġġenti għal xulxin.

25. Issib għalhekk illi t-tieni aggravju ma hux fondat u qed jiġi respint.

26. Permezz tat-tielet aggravju l-appellanti tgħid li l-Ewwel Qorti naqset milli t-identifika l-artikolu tal-ligi li jagħmel id-distinżjoni li għamlet l-Ewwel Qorti illi ċaħda ta' rikors għall-ħruġ ta' mandat eżekkutiv imsejsa fuq raġunijiet marbuta ma' xi nuqqas fil-forma ma kienx ta' ostakolu sabiex jipi ppreżentat rikors ġdid ġaladárba dak in-nuqqas ikun indirizzat; filwaqt illi jekk ċaħda tkun imsejsa fuq raġunijiet sostantivi, kif ġara f'dan il-każ, allura s-sekwestranti riedet qabel xejn tieħu passi sabiex id-digriet taċ-ċaħda jiġi revokat. Tgħid illi effettivament ma hemm l-ebda rimedju kontemplat fil-liġi fir-rigward ta' ċaħda ta' rikors għall-ħruġ ta' mandat eżekkutiv u li l-uniku rimedju huwa li jerġa' jiġi intavolat rikors ieħor għall-ħruġ tal-mandat.

27. Din il-Qorti ma taqbilx illi rinfacċċata bid-digriet taċ-ċaħda tar-rikors għall-ħruġ ta' mandat ta' sekwestru eżekkutiv l-appellanti ma kellha l-ebda rimedju għad-dispożizzjoni tagħha sabiex titlob it-thassir ta' dak id-digriet. Jekk kif qed tgħid l-appellanti ma hemm l-ebda provvediment legali li jipprovdi azzjoni ġudizzjarja in kontestazzjoni ta' ċaħda ta' talba għall-ħruġ ta' mandat eżekkutiv, il-Qorti Ċivili Prim'Awla dejjem għandha

kompetenza residwali bis-saħħha tal-**Artikolu 32 (2) tal-Kapitolu 12** tal-Ligijiet ta' Malta li jvesti kompetenza residwali fil-Qorti Ċivli sabiex dik il-qorti "... taqta' l-kawżi kollha ta' natura ċivili jew kummerċjali, u dawk il-kawżi l-oħra kollha li l-liġi tgħid espressament li għandha tieħu konjizzjoni tagħihom". Hija ġurisprudenza kostanti u assodata illi firrigward tal-Qrati Ċivili "..... Artikolu 32(2) tal-Kapitolu 12 tal-Ligijiet ta' Malta, ivesti fihom poteri residwali fejn il-liġi ma tipprovdix mezz idoneju u effettiv ta' rimedju" (**Liquigas Malta Limited v. Ir-Regolatur għas-Servizzi tal-Enerġija u l-Ilma et.** - Qorti tal-Appell - 30 ta' Marzu, 2022; ara wkoll **John sive Gino Cutajar et. v. Alfred Falzon Sant Manduca et.** - Qorti tal-Appell - 27 ta' Marzu, 2020).

28. Għaldaqstant tiċħad it-tielet aggravju.

29. Permezz tar-raba' aggravju l-appellanti tgħid illi l-Ewwel Qorti għamlet apprezzament zbaljat tal-liġi meta kkunsidrat validu l-ewwel digriet li ċaħad it-talba għall-ħruġ tal-mandat eżekkutiv. Tgħid illi *una volta* d-digriet taċ-ċaħda huwa msejjes Artikolu 56A tal-Kap. 583 l-Ewwel Qorti għamlet apprezzament żbaljat tal-liġi peress li marret kontra d-dispost tal-Artikolu 825A tal-Kap. 12 u kontra r-Regolament UE 1215/2012 għaliex skont l-appellantanti l-Ewwel Qorti kellha tinjora dak id-digriet taċ-ċaħda *una volta* huwa msejjes fuq artikolu tal-liġi li skont l-appellantanti huwa null. Permezz ta' dan l-aggravju l-appellantanti tgħid illi l-Ewwel Qorti ma kellhiex

tikkunsidra illi bil-ħruġ tal-mandat eżekuttiv mat-tieni tentattiv wassal għall-provvedimenti kunfliġġenti u dan għaliex skont l-appellanti l-Ewwel Qorti kellha tinjora l-eżistenza tad-digriet taċ-ċaħda mogħti mill-Ewwel Qorti diversament presjeduta. Tgħid illi d-digriet taċ-ċaħda huwa bbażat fuq Artikolu 56A tal-Kap. 583 li jrid illi l-Qrati Maltin jirrifjutaw li jeżegwixxu sentenzi esteri mogħtija fil-konfront ta' soċjetajiet tal-gaming liċenzjati f'Malta, u dan skont l-appellanti jmur kontra Artikolu 825A tal-Kap. 12. li jaġħti effett fil-liġi nostrana għall-principju tas-supremazija tal-liġi Ewropea.

30. Fil-fehma ta' din il-Qorti għamlet sew l-Ewwel Qorti li ma injoratx l-eżistenza tad-digriet taċ-ċaħda mogħti fi proċeduri ġudizzjarji bejn l-istess partijiet fuq l-istess pretensjonijiet. L-Ewwel Qorti bl-ebda mod ma ppronunzjat ruħha dwar jekk tali digrieti kinux annullabbi propriu għaliex dak ma kienx il-mertu tal-atti quddiemha. Kuntrarjament għal dak sottomess mill-appellanti, Artikolu 825A tal-Kap. 12 u r-Regolament Brussels 1 Recast bl-ebda mod ma jistgħu jitqiesu li jimponu fuq il-Qorti l-obbligu li tinjora digrieti msejsa fuq Artikolu 56A.

31. Il-proċeduri odjerni huma strettament marbuta mal-Artikolu 281 tal-Kap. 12 u d-digrieti kunfliġġenti; u mhux rigward is-supremazija tal-liġi Ewropea jew l-applikabilità tal-Artikolu 56A tal-Kap. 583 jew il-kunflitt

allegat mill-appellanti bejn Artikolu 56A tal-Kap. 583 u r-Regolament EU

Brussels 1 Recast fid-dawl tal-Artikolu 825A tal-Kap. 12.

32. Tqis għalhekk dan ir-raba' aggravju bħala infondat u qed jiġi respint.

33. Fil-ħames aggravju l-appellanti tgħid illi fid-digriet appellat l-Ewwel Qorti applikat Artikolu 281 tal-Kap. 12 b'mod żbaljat u kontra l-ġurisprudenza tagħha stess. Tgħid li l-Ewwel Qorti “l-uniku ezercizzju li kellha tagħmel kien li tara jekk kien hemm xi nuqqas formali fl-att innifsu, nuqqas li ma jirrizultax għaliex il-mandat 1580/2023 kien jiissodisfa r-rekwiziti kollha ghall-hruġ tal-mandat, u di fatti gie akkordat.” Tgħid illi l-Ewwel Qorti kellha tissana dak li għamlet ħażin il-Qorti diversament presjeduta meta čaħdet it-talba għall-ħruġ tal-mandat eżekuttiv. U mhux tikkastiga lill-appellanti għaliex ipproċediet sabiex tenforza d-drittijiet tagħha *ai termini* tal-liġi Ewropea li hi suprema. Tgħid illi l-appellata hija fi kwalunkwe kaž munita bir-rimedju provdut bl-Artikolu 46 tar-Regolament Ewropew sabiex tottjeni deċiżjoni li s-sentenza tal-Qorti Awtrijaka ma hiex enforzabbli fil-ġurisdizzjoni Maltija, rimedju li skont l-appellanti hija ma għandhiex.

34. Huwa minnu li Artikolu 281 huwa intiż sabiex jiġi attakkat is-siwi tal-mandat u mhux ukoll l-eżekuzzjoni tiegħu. (Provvediment tal-Prim'Awla

datat 20 ta' Ĝunju, 2012 fl-atti tal-mandat ta' qbid eżekuttiv nru. 1817/11MB u 1818/11MB fl-ismijiet **Victor Fenech v. Anthony Fountaine**). Huwa minnu wkoll illi l-għan li għalih iddaħħal Artikolu 281 fil-Kap. 12 huwa marbut ma' xi għelt jew nuqqas fl-att eżekuttiv innifsu, li, bis-saħħha tieghu, il-parti eżekutata tbat preġudizzju. Inżamm illi l-proċedura *ai termini* tal-Artikolu 281 m'għandhiex tintuża sabiex il-mandat eżekuttiv jigi attakkat jew imħassar għal raġunijiet ta' kontestazzjoni li huma marbuta mal-mertu nnifsu li, bis-saħħha tiegħu, l-istess att eżekuttiv ikun inħareġ. Kemm hu hekk, l-ewwel kliem tas-subartikolu (1) tal-Artikolu 281 jagħmluha čara li r-rimedju hemm mogħti huwa bla īnsara għal kull jedd ieħor taħt l-istess Kodiċi jew xi li ġi oħra. (provvediment Edward Pavia v. Michael Sultana - Prim'Awla - 5 ta' Mejju, 2005).

35. Fil-fehma ta' din il-Qorti però l-mandat eżekuttiv mertu ta' dawn il-proċeduri ma ġiex attakkat għal raġunijiet ta' kontestazzjoni marbuta mal-mertu li bis-saħħha tiegħu nħareġ il-mandat; iżda għal raġunijiet marbuta unikament mal-konsiderazzjoni illi sabiex jiġi evitati provvedimenti ġudizzjarji konfliġġenti, min tiġi miċħuda t-talba tiegħu għall-ħruġ ta' mandat eżekuttiv ma jistax jinjora tali digriet u jiproċedi b'talba oħra identika fuq l-istess fatti. Iżda jeħtieġ lu qabel xejn li jieħu azzjoni sabiex jitlob li d-digriet taċ-ċaħda jiġi mħassar.

36. Għal dawn il-motivi l-Qorti tqis illi l-ħames aggravju tal-appellanti huwa infondat u għalhekk qed jiġi respint.

**Deċiżjoni.**

Għaldaqstant, għar-raġunijiet fuq mogħtija, din il-Qorti qiegħda tiċħad l-appell bl-ispejjeż kontra l-appellanti.

Robert G. Mangion  
Aġent President

Giovanni Grixti  
Imħallef

Ian Spiteri Bailey  
Imħallef

Deputat Reġistratur  
rm